

பிரஸார் பாரதி
அகில இந்திய வானொலி, சென்னை- 4

16 02 2025

SUNDAY 7.15 PM

ஆகாஷ்வாணி
தலைப்புச் செய்திகள்

- பழங்குடியினர் நலனுக்கான நிதி ஒதுக்கீடு ஐந்து மடங்கு அதிகரிக்கப்பட்டுள்ளதாக குடியரசுத் தலைவர் திருமதி திரௌபதி முர்மு கூறியுள்ளார்.
- ஜவுளித்துறையின் வளர்ச்சிக்கு புதுதில்லி சர்வதேச ஜவுளி கண்காட்சி பெரும் உத்வேகத்தை அளிக்கும் என்று பிரதமர் திரு நரேந்திர மோடி தெரிவித்துள்ளார்.
- குஜராத்தில் உள்ளாட்சித் தேர்தலுக்கான வாக்குப்பதிவு இன்று அமைதியாக நடைபெற்றது.
- மாலியில் உள்ள தங்கச்சுரங்கத்தில் நேரிட்ட விபத்தில் 42 பேர் உயிரிழந்தனர்.
- நடப்பாண்டு ஐ பி எல் கிரிக்கெட் போட்டிக்கான முழு அட்டவணை வெளியிடப்பட்டுள்ளது.

--- இனி விரிவான செய்திகள் ---

<<<<>>>>

பழங்குடியினர் நலனுக்கான நிதி ஒதுக்கீடு ஐந்து மடங்கு அதிகரிக்கப்பட்டுள்ளதாக குடியரசுத் தலைவர் திருமதி திரௌபதி முர்மு கூறியுள்ளார்.

இன்று புதுதில்லியில் தேசிய பழங்குடியினர் திருவிழாவை தொடங்கிவைத்து அவர் பேசினார்.

பழங்குடியினர் நலத்துறைக்கு தற்போது ஒரு லட்சத்து 25 ஆயிரம் கோடி ரூபாய் நிதி ஒதுக்கீடு செய்யப்பட்டிருப்பதையும் அவர் சுட்டிக்காட்டினார்.

பழங்குடியினருக்கான உண்டு உறைவிடப் பள்ளிகள் மூலம் ஒரு லட்சத்திற்கும் மேற்பட்ட மாணவர்கள் கல்வி பயின்று வருவது மகிழ்ச்சி அளிப்பதாக உள்ளது என்று அவர் குறிப்பிட்டார்.

பழங்குடியினர் அதிகமாக வசிக்கும் பகுதிகளில் 30 புதிய மருத்துவக்கல்லூரிகள் தொடங்கப்பட்டுள்ளதாகவும் திருமதி திரௌபதி முர்மு தெரிவித்தார்.

<<<<>>>>

ஐவுளித்துறையின் வளர்ச்சிக்கு புதுதில்லி சர்வதேச ஐவுளி கண்காட்சி பெரும் உத்வேகத்தை அளிக்கும் என்று பிரதமர் திரு நரேந்திர மோடி கூறியுள்ளார்.

இன்று, இந்த கண்காட்சியில் பங்கேற்று பேசுகையில் அவர் இவ்வாறு கூறினார்.

இந்த கண்காட்சி பெரிய அளவில் உருவெடுத்துள்ளதாக கூறிய அவர், 120 நாட்கள் இதில் பங்கேற்றுள்ளதை சுட்டிக்காட்டினார்.

நம் நாட்டின் கலாச்சார பன்முகத்தன்மையை இந்த கண்காட்சி பெரிய அளவில் எடுத்துரைப்பதாகவும் அவர் தெரிவித்தார்.

பாரம்பரியத்துடன் வளர்ச்சியடைந்த இந்தியாவிற்கான வாய்ப்புகளையும் இந்த ஐவுளி கண்காட்சி வெளிப்படுத்தியுள்ளதாக அவர் கூறினார்.

ஐவுளித்துறையில் திறன்மிகு தொழிலாளர்களை உருவாக்க வேண்டும் என்ற நோக்கில் பல்வேறு நடவடிக்கைகள் மேற்கொள்ளப்பட்டிருப்பதாகவும் அவர் தெரிவித்தார்.

நம் நாட்டின் ஐவுளி மற்றும் ஆயத்த ஆடை ஏற்றுமதி கடந்த ஆண்டு ஏழு சதவீத வளர்ச்சியை கண்டுள்ளதாக பிரதமர் குறிப்பிட்டார்.

<<<<>>>>

அரசுமுறைப்பயணமாக ஓமன் சென்றுள்ள வெளியுறவு அமைச்சர் திரு ஜெய்சங்கர், இன்று அந்நாட்டு வெளியுறவுத்துறை அமைச்சர் திரு **Badr Al busaidi** –வுடன் பேச்சு நடத்தினார்.

வர்த்தகம், எரிசக்தி பாதுகாப்பு மற்றும் முதலீட்டிற்கான வாய்ப்புகள் குறித்து இருவரும் விரிவாக பேச்சு நடத்தியதாக எமது செய்தியாளர் தெரிவிக்கிறார்.

இருநாடுகளுக்கு இடையேயான தூதரக உறவுகள் ஏற்படுத்தப்பட்டு, 70 ஆண்டுகள் முடிவடைந்ததை கொண்டாடும் வகையில், இலட்சினை ஒன்றையும் இருவரும் வெளியிட்டனர்.

இந்தியா – ஓமன் இடையேயான நட்புறவை எடுத்துரைக்கும் வரலாற்று குறிப்புகள் அடங்கிய புத்தகத்தையும் திரு ஜெய்சங்கர் மற்றும் திரு **Badr Al busaidi** கூட்டாக வெளியிட்டனர்.

<<<<<>>>>

பிரதமரின் யோகா விருதுகளுக்கு தகுதி வாய்ந்தவர்கள் விண்ணப்பிக்குமாறு மத்திய அரசு கேட்டுக்கொண்டுள்ளது.

யோகாவின் வளர்ச்சிக்காக சிறப்பாக பங்களித்தவர்கள் இந்த விருதுக்கு விண்ணப்பிக்கலாம் என்று ஆயுஷ் துறையின் செய்திக்குறிப்பில் கேட்டுக்கொள்ளப்பட்டுள்ளது.

Mygov இணையதளத்தில் அடுத்தமாத இறுதிக்குள் விண்ணப்பங்களை சமர்ப்பிக்கலாம் என்று அதில் குறிப்பிடப்பட்டுள்ளது.

<<<<<>>>>

அஸ்ஸாம் சட்டப்பேரவையின் கூட்டத்தொடர் முதல் முறையாக கோக்ரஜாரில் நடைபெறுகிறது.

பட்ஜெட் கூட்டத்தொடரின் முதல் நாள் கூட்டம் குவஹாத்திக்கு பதிலாக கோக்ரஜாரில் நடைபெறுகிறது.

இந்த முதல் நாள் கூட்டத்தில் ஆளுநர் உரையாற்றவுள்ளார்.

அஸ்ஸாமில் அமைதி நிலவுவதையும், அம்மாநில மக்களின் ஒற்றுமையை எடுத்துரைக்கும் வகையிலும் முதல் நாள் கூட்டம் கோக்ரஜாரில் நடைபெறவுள்ளதாக அஸ்ஸாம் முதலமைச்சர் திரு ஹரிமந்த பிஸ்வ சர்மா கூறியுள்ளார்.

வரும் 25-ஆம் தேதி வரை இந்த கூட்டத்தொடர் நடைபெறவுள்ளது.

முதல் நாளை தவிர, இதர நாட்கள், இந்த கூட்டத்தொடர் குவஹாத்தியில் நடைபெறும் என்று தெரிவிக்கப்பட்டுள்ளது.

<<<<<>>>>

குஜராத்தில் உள்ளாட்சி அமைப்புகளுக்கான தேர்தல் இன்று நடைபெற்றது.

காலை 7 மணிக்கு தொடங்கிய வாக்குப்பதிவு மாலை ஆறு மணிக்கு நிறைவடைந்தது.

வாக்குப்பதிவு பொதுவாக அமைதியாக நடந்து முடிந்ததாக எமது செய்தியாளர் தெரிவிக்கிறார்.

இந்த தேர்தலில் 215 பதவிகளுக்கு பிஜேபி வேட்பாளர்கள் போட்டியின்று தேர்ந்தெடுக்கப்பட்டுள்ளனர்.

எஞ்சிய பதவிகளுக்கு நடைபெறும் தேர்தலில் ஐந்தாயிரத்திற்கும் மேற்பட்ட வேட்பாளர்கள் களத்தில் உள்ளனர்.

<<<<<>>>>

இனி மகா கும்பமேளா குறித்த செய்திகள்

(சுவண்ட் பைட் - Song - 8 நொடிகள்)

உத்தரப்பிரதேசத்தின் பிரயாக்ராஜில் நடைபெற்றுவரும் உலகின் மிகப்பெரிய ஆன்மிக திருவிழாவான மகா கும்பமேளாவில் புனித நீராடுவோரின் எண்ணிக்கை தொடர்ந்து அதிகரித்து வருகிறது.

இன்று பிற்பகல் வரை மட்டும் ஒரு கோடிக்கும் மேற்பட்டோரும், இதுவரை 51 கோடிக்கும் மேற்பட்டோரும் புனித நீராடியுள்ளனர்.

மத்திய அமைச்சர்கள் திரு தர்மேந்திர பிரதான், திரு நிதின்கட்கரி, இன்று புனித நீராடினர்.

பின்னர் மகா கும்பமேளாவின் ஒரு பகுதியாக நடைபெற்றுவரும் கண்காட்சியில் இடம்பெற்றுள்ள “ஒரு மாவட்டம் - ஒரு பொருள்” அரங்கினை திரு தர்மேந்திர பிரதான் பார்வையிட்டார்.

மகா கும்பமேளா நினைவாக மூன்று அஞ்சல் தலைகளும் வெளியிடப்பட்டுள்ளன.

(சுவண்ட் பைட் - Song - 8 நொடிகள்)



தெலங்கானாவில் பிஜேபி-யின் புதிய மாநில தலைவர், உள்ளாட்சித் தேர்தலுக்கு முன் தேர்ந்தெடுக்கப்படுவார் என்று அக்கட்சியின் மூத்த தலைவரும், மத்திய அமைச்சருமான திரு கிஷன் ரெட்டி கூறியுள்ளார்.

Hanamkonda –வில் செய்தியாளர்களிடம் பேசிய அவர், மாநில தலைவராக தாம் நியமிக்கப்பட்டது நான்கு ஐந்து மாதங்களுக்குத்தான் என்று கூறினார்.

இருப்பினும், பல்வேறு காரணங்களுக்காக புதிய தலைவரை தேர்ந்தெடுப்பது ஒத்திவைக்கப்பட்டதாக தெரிவித்தார்.

விரைவில் புதிய தலைவர் அறிவிக்கப்படுவார் என்றும் திரு கிஷன் ரெட்டி தெரிவித்தார்.



மகாராஷ்டிரா மாநிலம் நாக்பூரில் வெடிப்பொருட்கள் உற்பத்தி செய்யும் ஆலையில் நேரிட்ட விபத்தில் இரண்டு பேர் உயிரிழந்தனர்.

இன்று பிற்பகல் ஒன்றரை மணியளவில் இந்த விபத்து நேரிட்டதாக அம்மாநில காவல்துறையினர் தெரிவித்தனர்.

விபத்துக்கான காரணங்களை கண்டறிய விசாரணைக்கு உத்தரவிடப்பட்டிருப்பதாக அம்மாநில அரசு கூறியுள்ளது.



கேரளாவில் கோடை வெயிலின் தாக்கம் அதிகரிக்கக்கூடும் என்பதால், பொதுமக்கள் எச்சரிக்கையுடன் இருக்குமாறு அம்மாநில முதலமைச்சர் திரு பினராயி விஜயன் கேட்டுக்கொண்டுள்ளார்.

சமூக வலைதளத்தில் விடுத்துள்ள செய்தியில், வரும் நாட்களில் இரண்டு முதல் மூன்று டிகிரி செல்சியஸ் வரை வெப்பநிலை அதிகரிக்கக்கூடும் என்று பேரிடர் மேலாண்மை ஆணையம் தெரிவித்துள்ளதை சுட்டிக்காட்டியுள்ளார்.

வெயிலின் தாக்கம் அதிகமாக இருக்கும் நேரங்களில் தேவையின்றி வெளியில் பயணம் செய்வதை தவிர்க்குமாறும் திரு பினராயி விஜயன் வலியுறுத்தியுள்ளார்.

<<<<<>>>>

மாலியில் உள்ள தங்கச்சுரங்கத்தில் நேரிட்ட விபத்தில் 42 பேர் உயிரிழந்தனர்.

Kenieba மாவட்டத்துக்கு உட்பட்ட **Bilali Koto** -வில் இந்த விபத்து நேரிட்டதாக அங்கிருந்து வரும் தகவல்கள் தெரிவிக்கின்றன.

இந்த சுரங்கம் சீனாவை சேர்ந்தவர்களால் நிர்வகிக்கப்படுவதாகவும் அந்த தகவல்கள் கூறுகின்றன.

<<<<<>>>>

பாகிஸ்தானில் நேரிட்ட இருவேறு சாலை விபத்துகளில் 16 பேர் உயிரிழந்தனர். 45 பேர் காயமடைந்தனர்.

Sindh மாகாணத்துக்கு உட்பட்ட பகுதியில் இந்த விபத்துகள் நேரிட்டதாக அந்நாட்டு காவல்துறையினர் தெரிவித்தனர்.

<<<<<>>>>

விளையாட்டுச் செய்திகள்

நடப்பாண்டு ஐ பி எல் கிரிக்கெட் போட்டிக்கான முழு அட்டவணை வெளியிடப்பட்டுள்ளது.

இதன்படி, முதல் போட்டி அடுத்த மாதம் 22-ஆம் தேதி தொடங்குகிறது. இதில் கொல்கத்தா – பெங்களூரு அணியை எதிர்கொள்கிறது.

இறுதிப்போட்டி, மே மாதம் 25-ஆம் தேதி நடைபெறும் என்று அறிவிக்கப்பட்டுள்ளது.

புனே சேலஞ்சர் டென்னிஸ் போட்டியின் முதலாவது தகுதி சுற்று ஆட்டத்தில் இந்தியாவின் ராம்குமார் ராமநாதன் வெற்றிபெற்றார்.

ஓற்றையர் பிரிவில் அவர், 5-7, 6-1, 6-4 என்ற செட் கணக்கில், ஸ்வீடனின் **Elias Ymer**-ஐ வென்றார்.

ஆசிய ஜூனியர் ஸ்குவாஷ் சாம்பியன் போட்டியில், இந்தியா வெண்கலப்பதக்கம் வென்றது.

ஹாங்காங்கில் நடைபெற்ற இப்போட்டியின் ஆடவர் மற்றும் மகளிர் பிரிவு அரையிறுதி ஆட்டங்களில் இந்தியா தோல்வியடைந்தது.

இதன்மூலம், இரு பிரிவுகளிலும் இந்தியாவிற்கு வெண்கலப் பதக்கம் கிடைத்தது.

சீனாவில் நடைபெறவுள்ள ஆசியக்கோப்பை டேபிள் டென்னிஸ் போட்டியில் பங்கேற்கவுள்ள இந்திய அணியில் மணிக்கா பத்ராவுக்கு பதிலாக, **Yashaswini Ghorpade** சேர்க்கப்பட்டுள்ளார்.

காயம் காரணமாக மணிக்கா பத்ரா போட்டியில் பங்கேற்பதிலிருந்து விலகுவதாக அறிவித்தார்.

புரோ லீக் ஹாக்கிப்போட்டியின் மகளிர் பிரிவில் இங்கிலாந்துக்கு எதிரான இரண்டாவது ஆட்டத்தில் இந்தியா தோல்வியடைந்தது

புவனேஷ்வரில் நடைபெற்ற இப்போட்டியில் நிர்ணயிக்கப்பட்ட நேரத்தில் இரு அணிகளும் தலா இரண்டு கோல் அடித்து சம நிலையில் இருந்ததையடுத்து சூட்அவுட் அறிமுகப்படுத்தப்பட்டது.

இதில் இங்கிலாந்து 2-1 என்ற கோல் கணக்கில் வெற்றிபெற்றது.

ஆடவர் பிரிவில் இந்தியா - ஸ்பெயின் இடையேயான ஆட்டம் இன்னும் சற்றுநேரத்தில் தொடங்குகிறது.

<<<<<END>>>>>